

HAL LUQA

TUL IS-SEKLU DSATAX

DJARJU STORIKU

1800

Ċedew it-truppi Franciżi f'Malta u b'hekk Malta saret kolonja Ingliza. Hal Luqa kien għadu milqut mill-miżerja li ħarbtet il-kampanja tul l-irvell.

1801

Il-Kummissarju Ingliz C. Cameron nieda sistema amministrattiva ġdida li kienet tinkludi l-ħatra ta' logotenenti tal-Gvern f'kull belt u raħal. L-ewwel logotenent tal-Gvern f'Hal Luqa kien Ġuzeppi Casha li baqa' f'din il-kariga erbatax-il sena sħaħ.

1803

Is-sacerdot Belti, Dun Ġuzepp Sultana beda l-parrokkat tiegħu f'Hal Luqa, l-itwal wiehed fl-istorja tal-parroċċa - sewwa sew 44 sena.

1805

Saret it-tnax u l-aħħar vista pastorali fir-raħal mill-Isqof Labini. Daħħal it-tagħlim reliġjuż għall-adulti kull nhar ta' Hadd.

1807

Fir-raħal kien baqa' biss 836 ruħ - l-iżgħar popolazzjoni li qatt kellu mill-1630.

1809-14

Ġew joqogħdu r-raħal xi familji Taljani li kienu tħajru jiġu f'artna minħabba prospetti tajba fil-kummerċ. Madanakolu, ħafna minnhom, eventwalment, dabbru rashom lura.

1813-14

Fil-gzejjer Maltin dehret il-pesta. Fuq ordni ta' l-Isqof Mattei, il-knejjes lokali, magħhom dik ta' Hal Luqa nġhalqu għall-pubbliku

minhabba raġunijiet ta' sigurtà. Fir-raġal tilfu hajjithom 67 ruħ. Il-mejtin indifnu fiċ-ċimiterju ta' Triq il-Gudja u fil-knisja ta' Santa Marija tal-Ftajjar.

1815

Malta tqassmet f'sitt distretti. Hal Luqa missu jagħmel parti mid-distrett taż-Żejtun, flimkien ma' Haż-Żabbar, Hal Tarxien, ir-Raġal il-Ġdid, Hal Għaxaq u l-Gudja. Il-logotenent tad-distrett kien il-Baruni Baskal Sciberras filwaqt li d-deputat logotenent fir-raġal kien Lawrenz Casha.

1830

Malta milquta minn epidemija tal-ġidri. F'Hal Luqa mietu sittax-il ruħ iżda ħafna oħrajn li salvaw mill-marda baqgħu jbatu minn xi mankament fiżiku.

1834-41

Inħadem l-altar maġġur tal-knisja parrokkjali mid-ditta ta' l-aħwa Darmanin.

1837

Din id-darba, gżiritna ntlaqtet mill-marda tal-kolera. Fir-raġal tilfu hajjithom dsatax-il persuna, li ħafna minnhom ndifnu f'Tal-Ftajjar.

1837-46

F'dan il-perjodu għamlet nixfa kbira li mhux biss ħalliet ħsarat kbar fir-raba' iżda faqqret ħafna familji u kattret l-għaks li kien ġab miegħu l-mard.

1839

Reġa' kien hemm taqlib fl-amministrazzjoni distrettwali. Malta issa tqasmet f'seba' distretti. Hal Luqa sar jagħmel mill-Ħames Distrett li kien iħaddan ukoll lil Hal Qormi, Hal Tarxien u r-Raġal il-Ġdid. Kull distrett kien taħt it-tmexxija ta' sindku li kellu jagħmilha ta' maġistrat kif ukoll ta' kap tal-pulizija. L-ewwel sindku ta' dan id-distrett kien l-avukat Luigi Chapelle.

1842

Tlestiet u tbierket il-knisja l-ġdida tal-Karmnu f'tarf ir-raġal. L-ispejjeż tħallsu minn Ġużeppi Portelli, Halluqi li kien joqgħod il-Belt

(Din il-knisja kellha titwaqqa' fl-1942 minhabba t-tkabbir ta' l-ajrudrom.)

1847

Gie joqghod ir-rahal il-mekkaniku u arluġġar famuż Mikelang Sapiano, imwieled l-Imqabba. B'kollox hadem mal-21 arloġġ kbir għall-knejjes u mkejjen oħra. (Ta' Hal Luqa lestieh fl-1881).

1849

Il-Kuruna Ingliża tat kostituzzjoni lil Malta. B'hekk saret l-ewwel elezzjoni f'pajjiżna biex jingħażlu r-rappreżentanti tal-Kunsill Governattiv. F'Hal Luqa li kien jagħmel parti mal-Ħames Distrett tal-kampanja, kienu eliġibbli għall-vot sittax-il persuna biss – qassisin, professjonisti u nies ta' ċertu ġid u proprjetà.

Fl-istess sena, infetħet l-Ispizerija tal-Gvern u l-ewwel spizjar - tabib għal Hal Luqa kien it-tabib Salvu Bezzina.

1850

Għat-tieni darba tul dan is-seklu, tfaċċat il-marda tal-kolera. Din id-darba, fir-rahal ħalliet warajha tlettax-il vittma.

1851

Skond iċ-ċensiment li sar f'din is-sena, mit-385 familja li kien hawn ir-rahal, nofshom kienu magħduda bħala foqra. Dan jixhed il-miżerja li kien għad fadal f'Hal Luqa f'dan iż-żmien.

1852

Saret it-tieni elezzjoni generali. Din id-darba kien hemm ħmistax-il Halluqi li kellhom il-vot.

1854

Bi flus il-poplu, saret it-tapizzerija tal-pilastri maġġuri. Din iżżanżnet appuntu fil-festa ta' Sant'Andrija.

1856

Fetħet l-iskola tal-Gvern fir-rahal. L-ewwel kapijiet tagħha kienu Ġużeppi Farrugia u Marjanna Farrugia. Bejn subien u bniet kien hemm miktubin 116-il student, li minnhom madwar 95 kienu jattendu fuq bażi regolari.

Fl-istess sena, twieled il-perit Halluqi Indri Vassallo. Il-ġenju arkitettoniku tiegħu jibqa' marbut mal-bini tal-knisja ta' Pinu f'Għawdex.

1861

Kemm minhabba l-Gwerra tal-Krimea kif ukoll minhabba l-Gwerra Ċivili Amerikana, Malta gawdjet perjodu ta' prosperità. Dan il-gid jidher li ħalla l-marka tiegħu anke f'Hal Luqa hekk li f'din is-sena, il-popolazzjoni tar-raġal telgħet għal 1592 ruh. Kien għad fadal ħafna nies li kienu jaħdmu r-raba' jew jaqilgħu x'jieklu mix-xogħol tal-qoton.

1865-66

Reggħet dehret il-marda tal-kolera. Jidher li fl-istess żmien xi mxija oħra laqtet it-tfal tar-raġal. Ma nafux eżatt kemm nies tilfu ħajjithom minhabba l-kolera, iżda fir-Registru tal-mejtin ta' bejn Ġunju 1865 u Frar 1866 jidher l-isem ta' 47 ruh li mietu minn mard infettiv.

Fl-istess sena, Hal Luqa ntuża għall-ewwel darba bħala lok għall-votazzjoni. Din id-darba vvutaw 20 Halluqi.

1867-68

Skond rapporti ufficijali li saru f'daž-żmien, fir-raġal kien hawn għaks kbir. Mhux biss kien hemm nuqqas drastiku ta' xogħol iżda ħafna familji lanqas biss kellhom għaxxa ta' lejla.

1869

Infetaħ il-kanal ta' Suez li sewa mhux ftit biex ikattar l-importanza tat-tarzna u l-port ta' Malta. Xi haddiema Halluqin sabu xogħol fil-bini ta' zewġ baċiri godda.

1871

Il-popolazzjoni tar-raġal issa telgħet għal ftit aktar minn 1700, zieda sostanzjali li tixhed it-titjib ġenerali fil-livell ta' l-għejxien.

1875

Fl-Algerija miet Patri Indri Schembri, is-sċerdot Halluqi li baqa' magħruf għall-għanja tal-Milied "Ninni La Tibkix Izjed".

1877-84

Matul il-parrokat ta' Dun Ġużep Ruggier Trapani saret l-istatwa tal-Kunċizzjoni tal-pjazza (minn mastru Anton Busuttill fl-1879), twaqqfet il-Kongregazzjoni tat-Terz Ordni Frangiskan (1882) u bdiet issir iċ-ċelebrazzjoni solenni tal-Milied bil-lejl (1883).

1883

Għall-ewwel darba fl-istorja, in-numru ta' Halluqin eliġibbli għall-vot kien wieħed konsiderevoli, sewwa sew 82. Dan seħħ minhabba revizjoni tal-kundizzjonijiet meħtieġa biex wieħed seta' jivvota.

1884

Iż-żewġ baned tal-parroċċa ħadu sehem għall-ewwel darba fil-festa ta' Sant'Andrija. Iż-żewġ soċjetajiet kienu fetħu l-każini tagħhom ftit snin qabel. L-ewwel lokal tal-Banda Unjoni kien fi Triq San Pawl filwaqt li l-ewwel lokal tal-banda Sant'Andrija kien fi Triq il-Karmnu.

1887

Għar-raba' darba tul is-seklu dsatax, epidemija tal-kolera laqtet lil gżiritna. F'Hal Luqa, li dak iż-żmien kien jgħodd 1914-il ruh, mienu erbatax-il persuna. Il-marda halliet warajha faqar kbir hekk li anke wara li ntemmet, ħafna familji fil-bżonn baqgħu jirċievu ikel b'xejn.

1889

Twaħħal l-ewwel dawl fit-toroq tar-raħal. B'kollox tqiegħdu disa' fanali bil-lampi tal-pitrolju.

1890

Twasslu fir-raħal l-ewwel kanen ta' l-ilma. Il-provista kienet ġejja mill-Fawwara u tqiegħdu b'kolox erba' pompi ta' l-ilma.

1892

Beda t-tqassim tal-posta bieb bieb. Ftut xhur qabel kienu bdew jinbiegħu l-bolli mill-għassa tal-pulizija.

1899

Bl-inizjattiva ta' Ġużeppi Ciappara, il-knisja ta' San Ġakbu reġgħet bdiet tinbena. Din tlestiet fl-1901.

Tagħrif kompilat minn Mario Cassar u msejjes fuq materjal li deher originarjament fil-ktieb ta' Dun Ġużepp Micallef, Hal Luqa: Niesha u Ġrajjietha (1975)